

### കിഫ്ബി ഫണ്ട് വിനിയോഗിച്ചുള്ള താലൂക്കാശുപത്രികളുടെ സമഗ്രവികസനം

22(3443) ശ്രീ. കെ. എം. സച്ചിൻദേവ്: താഴെക്കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) കിഫ്ബി മുഖേന നടപ്പിലാക്കുന്ന ബാലുശ്ശേരി താലൂക്കാശുപത്രിയുടെ സമഗ്ര വികസന പദ്ധതിക്ക് സാമ്പത്തികാനുമതി നൽകിയിട്ടുണ്ടോ; ഉണ്ടെങ്കിൽ വിശദാംശങ്ങൾ ലഭ്യമാക്കാമോ?

ബാലുശ്ശേരി താലൂക്കാശുപത്രിയുടെ വികസനത്തിനായി 18.58 കോടി രൂപ കിഫ്ബി അനുവദിച്ചിട്ടുണ്ട്. ഈ പദ്ധതിയുടെ നിർവ്വഹണ ഏജൻസി ഭരണവകുപ്പ് ചുമതലപ്പെടുത്തിയ വാപ്കോസാണ്.

(ബി) കോഴിക്കോട് ജില്ലയിൽ ഏതെല്ലാം താലൂക്കാശുപത്രികളാണ് കിഫ്ബി ഫണ്ട് വിനിയോഗിച്ച് നവീകരിക്കുന്നത്; ഈ പ്രവൃത്തികൾക്കെല്ലാം സാമ്പത്തികാനുമതി നൽകിയിട്ടുണ്ടോ; വിശദമാക്കുമോ?

കിഫ്ബി അംഗീകാരം നൽകിയ കോഴിക്കോട് ജില്ലയിലെ താലൂക്ക് ആശുപത്രികളുടെ വിവരങ്ങൾ അനുബന്ധമായി ചേർക്കുന്നു.\*

### കിഫ്ബി മുഖേന നടപ്പിലാക്കിയ നൂതന പദ്ധതികൾ

23(3444) ശ്രീ. പി. കെ. ബഷീർ: താഴെക്കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) ഈ സർക്കാർ കിഫ്ബി മുഖേന അംഗീകാരം നൽകിയ നൂതന പദ്ധതികൾ ഏതെല്ലാമാണ്?

ഈ സർക്കാർ അധികാരത്തിൽ വന്നശേഷം 2021-22-ലെ പുതുക്കിയ ബഡ്ജറ്റ് പ്രസംഗത്തിലൂടെ കിഫ്ബി വഴി തീരദേശ സംരക്ഷണം, തീരദേശ ഹൈവേയുടെ അരികിൽ 25 KM മുതൽ 30 KM ഇടവിട്ട് പരിസ്ഥിതി സൗഹൃദ അമിനിറ്റി സെന്ററുകൾ സ്ഥാപിക്കുന്നതിനാവേണ്ടിയുള്ള സ്ഥലമേറ്റെടുപ്പ്, അഞ്ച് ആഗ്രോ പാർക്കുകൾ, ഹബ്ബ് & സ്പോക്ക് മാതൃകയിൽ പുതുക്കാട് കെ.എസ്.ആർ.ടി.സി. മൊബിലിറ്റി ഹബ്ബ്, കൊല്ലത്ത് ആധുനിക ബസ് സ്റ്റാൻഡ് നിർമ്മാണം എന്നീ പദ്ധതികൾ പ്രഖ്യാപിച്ചിട്ടുണ്ട്. പദ്ധതി റിപ്പോർട്ടുകൾ തയ്യാറാക്കി വരുന്നു.

\*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

(ബി) മുൻസർക്കാരിന്റെ കാലത്ത് കിഫ്ബി മുഖേന അംഗീകാരം നൽകിയ പദ്ധതികൾ ഏതെല്ലാമായിരുന്നു?

മുൻ സർക്കാരിന്റെ കാലത്ത് കിഫ്ബി മുഖേന അംഗീകാരം നൽകിയ പദ്ധതികളുടെ വിശദാംശം അനുബന്ധമായി ചേർക്കുന്നു.\*

(സി) ഇവയിൽ ഏതെല്ലാം പദ്ധതികൾ നടപ്പിലാക്കാൻ സാധിച്ചിട്ടുണ്ട്?

കിഫ്ബി അംഗീകാരം നൽകിയ പ്രവൃത്തികളെല്ലാംതന്നെ സാങ്കേതികാനുമതി, ടെൻഡർ, കരാറുകാരനെ നിയമിക്കൽ, നിർമ്മാണം തുടങ്ങി പദ്ധതി നിർവ്വഹണത്തിന്റെ വിവിധ ഘട്ടങ്ങളിലാണ്. കൂടാതെ നാളിതുവരെ അംഗീകാരം നൽകിയ 63,257.74 കോടി രൂപയുടെ പദ്ധതികളിൽ 2,956.14 കോടി രൂപയുടെ പദ്ധതികൾ പൂർത്തിയാക്കുവാൻ സാധിച്ചിട്ടുണ്ട്. പൂർത്തീകരിച്ച പദ്ധതികളുടെ വിശദാംശം അനുബന്ധമായി ചേർക്കുന്നു.\*

(ഡി) കിഫ്ബിയുടെ വിഭവസമാഹരണ മാർഗ്ഗങ്ങൾ ഏതെല്ലാമാണെന്നും നിലവിൽ കിഫ്ബിക്ക് എത്ര ആസ്തി ബാധ്യതകളുണ്ടെന്നും വ്യക്തമാക്കുമോ?

2016-ലെ കേരള അടിസ്ഥാന സൗകര്യവികസന നിധി (ഭേദഗതി) ആക്റ്റിൽ വിവക്ഷിക്കും പ്രകാരം ജനറൽ ഒബ്ലിഗേഷൻ ബോണ്ടുകൾ, റവന്യൂ ഒബ്ലിഗേഷൻ ബോണ്ടുകൾ, റവന്യൂ ബോണ്ടുകൾ, ലാൻഡ് ബോണ്ടുകൾ മറ്റ് ഉചിതമായ ധനകാര്യ പ്രമാണങ്ങൾ എന്നിവയിലൂടെയോ ബാങ്കുകൾ, മറ്റ് മൾട്ടി ലാറ്ററൽ ഫണ്ടിംഗ് ഏജൻസികൾ, സർക്കാർ അംഗീകരിച്ച മറ്റ് സ്ഥാപനങ്ങൾ എന്നിവിടങ്ങളിൽ നിന്നുള്ള ലോണുകൾ മുഖേനയോ ഫണ്ട് സ്വരൂപിക്കാവുന്നതാണ്. നിലവിൽ മസാല ബോണ്ട്, കെ.എസ്.എഫ്.ഇ.- ക്കായുള്ള പ്രത്യേക ബോണ്ടുകൾ (പ്രവാസി ചിട്ടി) എന്നിവയിലൂടെയും നബാർഡ്, ആർ.ഇ.സി., പ്രവാസി വെൽഫെയർ ബോർഡ്, ബാങ്കുകൾ എന്നിവിടങ്ങളിൽ നിന്നുള്ള ലോണിലൂടെയും തുക സമാഹരിച്ചിട്ടുണ്ട്. കിഫ്ബിയുടെ ആസ്തി ബാധ്യതകൾ സംബന്ധിച്ച വിവരങ്ങൾക്കായി 2020-21-ലെ പ്രൊവിഷണൽ അക്കൗണ്ട് അനുബന്ധമായി ചേർക്കുന്നു.\*

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.